

॥ बृहत्पाराशरहोराशास्त्रम् ११-२० ॥

अथ भावविवेकाध्यायः ॥ ११ ॥

अरिष्टं तत्प्रभङ्गं च श्रुतं त्वत्तो मया मुने ।
कस्माद् भावात् फलं किं किं विचार्यमिति मे वद ॥ १ ॥
देहं रूपं च ज्ञानं च वर्णं चैव बलाबलम् ।
सुखं दुःखं स्वभावञ्च लग्नभावाङ्गिरीक्षयेत् ॥ २ ॥
धनधान्यं कुटुम्बांश्च मृत्युजालममित्रकम् ।
धातुरत्नादिकं सर्वं धनस्थानाङ्गिरीक्षयेत् ॥ ३ ॥
विक्रमं भृत्यभ्रात्रादि चोपदेशप्रयाणकम् ।
पित्रोर्वै मरणं विज्ञो दुश्चिक्याच्च निरीक्षयेत् ॥ ४ ॥
वाहनान्यथ बन्धुंश्च मातृसौख्यादिकान्यपि ।
निधि क्षेत्रं गृहं चापि चतुर्थात् परिचिन्तयेत् ॥ ५ ॥
यन्त्रमन्त्रौ तथा विद्यां बुद्धेश्चैव प्रबन्धकम् ।
पुत्रराज्यापभ्रांशादीन् पश्येत् पुत्रालयाद् बुधः ॥ ६ ॥
मातुलान्तकशंकानां शत्रूँश्चैव व्रणादिकान् ।
सपत्नीमातरं चापि षष्ठभावाङ्गिरीक्षयेत् ॥ ७ ॥
जायामध्वप्रयाणं च वाणिज्यं नष्टवीक्षणम् ।
मरणं च स्वदेहस्य जायाभावाङ्गिरीक्षयेत् ॥ ८ ॥
आयु रणं रिपुं चापि दुर्गं मृतधनं तथा ।
गत्यनुकादिकं सर्वं पश्येद्रन्ध्राद्विचक्षणः ॥ ९ ॥
भाग्यं श्यालं च धर्मं च भ्रातृपत्न्यादिकांस्तथा ।
तीर्थयात्रादिकं सर्वं धर्मस्थानाङ्गिरीक्षयेत् ॥ १० ॥
राज्यं चाकाशवृत्तिं च मानं चैव पितुस्तथा ।
प्रवासस्य ऋणस्यापि व्योमस्थानाङ्गिरीक्षणम् ॥ ११ ॥
नानावस्तुभवस्यापि पुत्रजायादिकस्य च ।
आयं वृद्धिं पशूनां च भवस्थानाङ्गिरीक्षणम् ॥ १२ ॥
व्ययं च वैरिवृत्तान्तरिःफमन्त्यादिकं तथा ।
व्ययाच्चैष हि ज्ञातव्यमिनि सर्वत्र धीमता ॥ १३ ॥
यो यो शुभैर्युतो दृष्टो भावो वा पतिदृष्टयुक् ।
युवा प्रवृद्धो राज्यस्थः कुमारो वाऽपि यत्पतिः ॥ १४ ॥
तदीक्षणवशात् तत्तद्भावसौख्यं वदेद् बुधः ।
यद्यद् भावपतिर्नष्टस्त्रिकेशाद्यैश्च संयुतः ॥ १५ ॥
भावं न वीक्षते सम्यक् सुप्तो वृद्धोमृतोऽथवा ।
पीडितो वाऽस्य भावस्य फलं नष्टं वदेद् ध्रुवम् ॥ १६ ॥

अथ तनुभावफलाध्यायः ॥ १२ ॥

सपापो देहपोऽष्टारिव्ययगो देहसौख्यहृत् ।
केन्द्रे कोणे स्थितोऽङ्गेशः सदा देहसुखं दिशेत् ॥ १ ॥
लग्नपोऽस्तङ्गतो नीचे शत्रुभे रोगकृद् भवेत् ।
शुभः केन्द्रत्रिकोणस्था सर्वरोगहराः स्मृताः ॥ २ ॥
लग्ने चन्द्रेऽथवा क्रूरग्रहैर्दृष्टेऽथवा युते ।
शुभदृष्टिविहीने च जन्तोर्देहसुखं न हि ॥ ३ ॥
लग्ने सौम्ये सुरूपः स्यात् क्रूररूपविवर्जितः ।
सौम्यखेटैर्युते दृष्टे लग्ने देहसुखान्वितः ॥ ४ ॥
लग्नेशो ज्ञा गुरुर्वाऽपि शुक्रो वा केन्द्रकोणगः ।
दीर्घायुर्धनवान् जातो बुद्धिमान् राजवल्लभः ॥ ५ ॥
लग्नेशे चरराशिस्थे शुभग्रहनिरीक्षिते ।
कीर्तिश्रीमान् महाभोगी देहसौख्यसमन्वितः ॥ ६ ॥
बुधो जीवोऽथवा शुक्रो लग्ने चन्द्रसमन्वितः ।
लग्नात् केन्द्रगतो वाऽपि राजलक्षणसंयुतः ॥ ७ ॥
ससौरे सकुजे वापि लग्ने मेषे वृषे हरौ ।
राश्यंशसदृशौ गात्रे स जातो नालविष्टितः ॥ ८ ॥
चतुष्पदगतो भानुः परे वीर्यसमन्विताः ।
द्विस्वभावगता जातौ यमलाविति निर्दिशेत् ॥ ९ ॥
रवौन्दू एकभावस्थावेकशकसमन्वितौ ।
त्रिमात्रा च धिभिर्मांसैः पित्रा भ्रात्रा च पोषितः ॥ १० ॥
एवमेव फलं वाच्यं चन्द्रादपि सदा बुधैः ।
अथ जातनरस्याङ्गे व्रणचिह्नादिकं बुधे ॥ ११ ॥
शिरो नेत्रे तथ कर्णौ नासिके च कपोलकौ ।
हनूमुखं च लग्नाद्या तनावाद्यदृकाणके ॥ १२ ॥
मध्यद्रेष्काणगे लग्ने कण्ठोऽसौ च भुजौ तथा ।
पार्श्वे च हृदये क्रोडे नाभिश्चेति यथाक्रमम् ॥ १३ ॥
वस्तिर्लिङ्गगुदे मुष्कावूरु जानू च जंघके ।
पादश्चेत्युदितैर्वाममङ्गं ज्ञेयं तृतीयके ॥ १४ ॥
यस्मिन्नङ्गे स्थितः पापो व्रणं तत्र समादिशेत् ।
नियतं सबुधैः क्रूरैः सौम्यैर्लक्ष्म वदेद् बुधः ॥ १५ ॥

अथ धनभावफलाध्यायः ॥ १३ ॥

धनभावफलं वच्मि सृणु त्वं द्विजसत्तम ।
धनेशो धनभावस्थः केन्द्रकोणगतोऽपि वा ॥ १ ॥
धनवृद्धिकरो ज्ञेयस्त्रिकस्थो धनहानिकृत् ।
धनदश्च धने सौम्यः पापो धनविनाशकृत् ॥ २ ॥

धनाधिपो गुरुर्यस्य धनभावगतो भवेत् ।
 भौमेन सहितो वाऽपि धनवान् स नरो भवेत् ॥ ३ ॥
 धनेशे लाभभावस्थे लाभेशे वा धनं गते ।
 तावुभौ केन्द्रकोणस्थौ धनवान् स नरो भवेत् ॥ ४ ॥
 धनेशे केन्द्रराशिस्थे लाभेशे तत्रिकोणगे ।
 गुरुशुक्रयुते दृष्टे धनलाभमुदीरयेत् ॥ ५ ॥
 धनेशो रिपुभावस्थो लाभेशस्तद्गतो यदि ।
 धनायौ पापयुक्तौ वा दृष्टौ निर्धन एव सः ॥ ६ ॥
 धनलाभाधिपावस्तौ पापग्रहसमन्वितौ ।
 जन्मप्रभृतिदारिद्रं भिक्षान्नं लभते नरः ॥ ७ ॥
 षष्ठेऽष्टमे व्यये वाऽपि धनलाभाधिपौ यदि ।
 लाभे कुजोधने राहू राजदण्डाद् धनक्षयः ॥ ८ ॥
 लाभे जीवे धने शुक्रे धनेशे शुभसंयुते ।
 व्यये च शुभसंयुक्ते धर्मकार्ये धनव्ययः ॥ ९ ॥
 स्वभोच्चस्थे धनाधीशे जातको जनपोषकः ।
 परोपकारी ख्यातश्च विज्ञेयो द्विजसत्तम ॥ १० ॥
 स्थिते पारावतांशादौ धनेशे शुभसंयुते ।
 तद्गृहे सर्वसम्पत्तिर्विनाऽयासेन जायते ॥ ११ ॥
 नेत्रेशे बलसंयुक्ते शोभनाक्षो भवेन्नरः ।
 षष्ठाष्टमव्ययस्थे च नेत्रवैकल्यवान् भवेत् ॥ १२ ॥
 धनेशे पापसंयुक्ते धने पापसमन्विते ।
 पिशुनोऽसत्यवादी च वातव्याधिसमन्वितः ॥ १३ ॥

अथ सहजभावफलाध्यायः ॥ १४ ॥

अथ विक्रमभावस्य फलं वक्ष्यामि भो द्विज ।
 सहजे सौम्ययुग्दृष्टे भ्रातृमान् विक्रमी नरः ॥ १ ॥
 सभौमो भ्रातृभावेशो भ्रातृभावं प्रपश्यति ।
 भ्रात्र/क्षेत्रगतो वाऽपि भ्रातृभावं विनिर्दिशेत् ॥ २ ॥
 पापयोगेन तौ पापक्षेत्रयोगेन वा पुनः ।
 उत्पात्य सहजान् सद्यो निहन्तरौ न संशयः ॥ ३ ॥
 स्त्रीग्रहो भ्रातृभावेशः स्त्रीग्रहो भ्रातृभावगः ।
 भगिनी स्यात् तथा भ्राता पुंगृहे पुंगृहो यदि ॥ ४ ॥
 मिश्रे मिश्रफलं वाच्यं बलाबलविनिर्णयात् ।
 मृतौ कुजतृतीयेशौ सहोदरविनाशकौ ॥ ५ ॥
 केन्द्रत्रिकोणगे वाऽपि स्वोच्चमित्रस्ववर्गगे ।
 कारके सहजेशे या भ्रातृसौख्यं विनिर्दिशेत् ॥ ६ ॥
 भ्रातृभे बुधसंयुक्ते तदीशे चन्द्रसंयुते ।
 कारके मन्दसंयुक्ते भगिन्येकाग्रतो भवेत् ॥ ७ ॥
 पश्चात् सहोदरोऽप्येकस्तृतीयस्तु मृतो भवेत् ।
 कारके राहुसंयुक्ते सहजेशे तु नीचगे ॥ ८ ॥
 पश्चात् सहोदराभावं पूर्वं तु तत्रयं वदेत् ।
 भ्रातृस्थानाधिपे केन्द्रे कारके तत्रिकोणगे ॥ ९ ॥

जीवेन सहिते चोच्चे ज्ञेया द्वादश सोदराः ।
 तत्र ज्येष्ठद्वियं तद्वज्जातकाच्च तृतीयकम् ॥ १० ॥
 सप्तमं नवमं चैव द्वादशं च मृतं वदेत् ।
 शेषाः सहोदराः षड् वै भवेयुर्दीर्घजीवनाः ॥ ११ ॥
 व्ययेशेन युतो भौमो गुरुणा सहितोऽपि वा ।
 भ्रातृभावे स्थिते चन्द्रे सप्तसंख्यास्तु सोदराः ॥ १२ ॥
 भ्रातृस्थाने शशियुते केवलं पुङ्गवहेक्षिते ।
 सहजा भ्रातरो ज्ञेयाः शुक्रयुक्तेक्षितेऽन्यथा ॥ १३ ॥
 अग्रे जातं रविर्हन्ति पृष्ठे जातं शनैश्चरः ।
 अग्रजं पृष्ठजं हन्ति सहजस्थो धरासुतः ॥ १४ ॥
 एतेषां विप्र योगानां बलाबलविनिर्णयात् ।
 भ्रातृणां भगिनीनां वा जातकस्य फलं वदेत् ॥ १५ ॥

अथ सुखभावफलाध्यायः ॥ १५ ॥

उक्तं तृतीयभावस्य फलं संक्षेपतो मया ।
 सुखभावफलं चाऽथ कथयामि द्विजोत्तम ॥ १ ॥
 सुखेशे सुखभावस्थे लग्नेशे तद्गतेऽपि वा ।
 शुभदृष्टे च जातस्य पूर्णं गृहसुखं वदेत् ॥ २ ॥
 स्वगोहे स्वांशके स्वोच्चे सुखस्थानाधिपो यदि ।
 भूमियानगृहादीनां सुखं वाद्यभवं तथा ॥ ३ ॥
 कर्माधिपेन संयुक्ते केन्द्रे कोणे गृहाधिपे ।
 विचित्रसौधप्राकारैर्मण्डितं तद्गृहं वदेत् ॥ ४ ॥
 बन्धुस्थानेश्वरे सौम्ये शुभग्रहयुतेक्षिते ।
 शशिजे लग्नसंयुक्ते बन्धुपूज्यो भवेन्नरः ॥ ५ ॥
 मातुःस्थाने शुभयुते तदीशे स्वोच्चराशिगे ।
 कारके बलसंयुक्ते मातुर्दीर्घायुरादिशेत् ॥ ६ ॥
 सुखेशे केन्द्रभावस्थे तथ केन्द्रस्थितो भृगुः ।
 शशिजे स्वोच्चराशिस्थे मातुः पूर्णं सुखं वदेत् ॥ ७ ॥
 सुखे रवियुते मन्दे चन्द्रे भाग्यगते सति ।
 लाभस्थानगतो भौमो गोमहिष्यादिलाभकृत् ॥ ८ ॥
 चरगेहसमायुक्तो सुखे तद्ग्राशिनायके ।
 षष्ठे व्यये स्थिते भौमे नरः प्राप्नोति मूकताम् ॥ ९ ॥
 लग्नस्थानाधिपे सौम्ये सुखेशे नीचराशिगे ।
 कारके व्ययभावस्थे सुखेशे लाभसङ्गते ॥ १० ॥
 द्वदशे वत्सरे प्राप्ते वाहनस्य सुखं वदेत् ।
 वाहने सूर्यसंयुक्ते स्वोच्चे तद्भावनायके ॥ ११ ॥
 शुक्रेण सण्युते वर्षे द्वात्रिंशे वाहनं भवेत् ।
 कर्मेंशेन युते बन्धुनाथे तुङ्गांशसंयुते ॥ १२ ॥
 द्विचत्वारिंशके वर्षे नरो वाहनभाग् भवेत् ।
 लाभेशे सुखराशिस्थे सुखेशे लाभसंयुते ॥ १३ ॥
 द्वादशे वस्तरे प्राप्ते जातो वाहनभाग् भवेत् ।
 शुभं शुभत्वे भावस्य पापत्वे फलमन्यथा ॥ १४ ॥

अथ पञ्चमभावफलाध्यायः ॥ १६ ॥

अथ पञ्चमभावस्य कथयामि फलं द्विज ।
लग्नपे सुतभावस्थे सुतपे च सुते स्थिते ॥ १ ॥
केन्द्रत्रिकोणसंस्थे वा पूर्णं पुत्रसुखं वदेत् ।
षष्ठाष्टमव्ययस्थे तु सुताधीशे त्वपुत्रता ॥ २ ॥
सुतेश्चस्तंगते वाऽपि पापाक्रान्ते च निर्बले ।
तदा न जायते पुत्रो जातो वा म्रियते ध्रुवम् ॥ ३ ॥
षष्ठस्थाने सुताधीशे लग्नेशे कुजसंयुते ।
म्रियते प्रथमापत्यं काकबन्ध्या च गेहिनी ॥ ४ ॥
सुताधीशो हि नीचस्थो व्ययषष्ठाष्टमस्थितः ।
काकबन्ध्या भवेन्नारी सुते केतुबुधौ यदि ॥ ५ ॥
सुतेशो नीचगो यत्र सुतस्थानं न पश्यति ।
तत्र सौरिबुधौ स्यातां काकबन्ध्यात्वमाप्नुयात् ॥ ६ ॥
भाग्येशो मूर्तिवर्ती चेत् सुतेशो नीचगो यदि ।
सुते केतुबुधौ स्यातां सुतं कष्टाद् विनिर्दिशेत् ॥ ७ ॥
षष्ठाष्टमव्ययस्थो वा नीचो वा शत्रुराशिगः ।
सुतेशश्च सुते तस्य कष्टाद् पुत्रं विनिर्दिशेत् ॥ ८ ॥
पुत्रभावे बुधक्षेत्रे मन्दक्षेत्रेऽथवा पुनः ।
मन्दे मान्दियुतौ दृष्टे तदा दत्तादयः सुताः ॥ ९ ॥
रविचन्द्रौ यदैकस्थावेकांशकसमन्वितौ ।
त्रिमातृभिरसौ याद्वा द्विपित्राऽपि च पोषितः ॥ १० ॥
पञ्चमे षडग्रहैर्युक्ते तदीशे व्ययराशिगे ।
लग्नेशेन्दू बलाढ्यौ चेत् तदा दत्तसुतोद्भवः ॥ ११ ॥
सुते ज्ञीवशुकैश्च सबलैरवलोकिते ।
भवन्ति बहवः पुत्राः सुतेशे हि बलान्विते ॥ १२ ॥
सुतेशे चन्द्रसंयुक्ते तद्रेष्काणगतेऽपि वा ।
तदा हि कन्यकोत्पत्तिः प्रवदेद् दैवचिन्तकः ॥ १३ ॥
सुतेशे चरराशिस्थे राहुणा सहिते विधौ ।
पुत्रस्थानः गते मन्दे परजातं वदेच्छिशुम् ॥ १४ ॥
लग्नादष्टमगे चन्द्रे चन्द्रादष्टमगे गुरौ ।
पापग्रहैर्युक्ते दृष्टे परजातो न संशयः ॥ १५ ॥
पुत्रस्थानाधिपे स्वोच्चे लग्नाद्वा द्वित्रिकोणगे ।
गुरुणा संयुक्ते दृष्टे पुत्रभाग्यमुपैति सः ॥ १६ ॥
त्रिचतुःपापसंयुक्ते सुते सौम्याविवर्जिते ।
सुतेशे नीचराशिस्थे नीचसंस्थौ भवेच्छिशुः ॥ १७ ॥
पुत्रस्थानं गते जीवे तदीशे भृगुसंयुते ।
द्वात्रिंशे च त्रयस्त्रिंशे वत्सरे पुत्रसंभवः ॥ १८ ॥
सुतेशे केन्द्रभावस्थे कारकेण समन्विते ।
षड्त्रिंशे त्रिंशदब्दे च पुत्रोत्पत्तिं विनिर्दिशेत् ॥ १९ ॥
लग्नाद् भाग्यगते जीवे जीवाद् भाग्यगते भृगौ ।
लग्नेशे भृगुयुक्ते वा चत्वारिंशे सुतं वदेत् ॥ २० ॥
पुत्रस्थानं गते राहौ तदीशे पापसंयुते ।

नीचराशिगतो जीवो द्वात्रिंशे पुत्रमृत्युदः ॥ २१ ॥
जीवात् पञ्चमगे पापे लग्नात् पञ्चमगेऽपि च ।
षड्त्रिंशे च त्रयस्त्रिंशे चत्वारिंशे सुतक्षयः ॥ २२ ॥
लग्ने मान्दितमायुक्ते लग्नेशे नीचराशिगे ।
षड्पञ्चाशत्तमेऽब्दे च पुत्रशोकसमाकुलः ॥ २३ ॥
चतुर्थे पापसंयुक्ते षष्ठभावे तथैव हि ।
सुतेशे परमोच्चस्थे लग्नेशेन समन्विते ॥ २४ ॥
कारके शुभसंयुक्ते दशसंख्यास्तु सूनवः ।
परमोच्चगते जीवे धनेशे राहुसंयुते ॥ २५ ॥
भाग्येशे भाग्यसंयुक्ते संख्याता नव सूनवः ।
पुत्रभाग्यगते जीवे सुतेशे बलसंयुते ॥ २६ ॥
धनेशे कर्मभावस्थे वसुसंख्यास्तु सूनवः ।
पञ्चमात् पञ्चमे मन्दे सुतस्थे च तदीश्वरे ॥ २७ ॥
सूनवः सप्तसंख्यश्च द्विगर्भे यमलौ वदेत् ।
वित्तेशे पञ्चमस्थाने सतस्थे च सुताधिपे ॥ २८ ॥
जायन्ते षट् सुतास्तस्य तेषां च त्रिप्रजामृतिः ।
मन्दात् पञ्चमगे जीवे जीवात् पञ्चमगे शनौ ॥ २९ ॥
सुतभे पापसंयुक्ते पुत्रमेकं विनिर्दिशेत् ।
पञ्चमे पापयुक्ते वा जीवात् पञ्चमगे शनौ ॥ ३० ॥
पत्न्यन्तरे पुत्रलाभं कलत्रत्रयभाग् भवेत् ।
पञ्चमे पापसंयुक्ते जीवात् पञ्चमगे शनौ ॥ ३१ ॥
लग्नेशे धनभावस्थे सुतेशो भौमसंयुतः ।
जातं जातं शिशुं हन्ति दीर्घायुश्च स्वयं भवेत् ॥ ३२ ॥

अथ षष्ठभावफलाध्यायः ॥ १७ ॥

अथ विप्र फलं वक्ष्ये षष्ठभावसमुद्भवम् ।
देहे रोगव्रणाद्यं तत् श्रयतामेकचेतसा ॥ १ ॥
षष्ठाधिपः स्वगोहे वा देहे वाऽप्यष्टमे स्थितः ।
तदा व्रणा भवेद्देहे षष्ठराशिसमाश्रिते ॥ २ ॥
एवं पित्रादिभावेशास्तत्कारकसंयुताः ।
व्रणाधिपयुताश्चापि षष्ठाष्टमयुता यदि ॥ ३ ॥
तेषामपि व्रणं वाच्यमादित्ये न शिरोव्रणम् ।
इन्दुना च मुखे कण्ठे भौमेन ज्ञेन नाभिषु ॥ ४ ॥
गुरुणा नासिकायां च भृगुणा नयने पदे ।
शनिना राहुणा कुक्षौ केतुना च तथा भवेत् ॥ ५ ॥
लग्नाधिपः कुजक्षेत्रे बुधभे यदि संस्थितः ।
यत्र कुत्र स्थितो ज्ञेन वीक्षितो मुखरुक्प्रदः ॥ ६ ॥
लग्नाधिपौ कुजबुधौ चन्द्रेण यदि संयुतौ ।
राहुणा शनिना सार्द्धं कुष्ठं तत्र विनिर्दिशेत् ॥ ७ ॥
लग्नाधिपं विना लग्ने स्थितश्चेत्तमसा शशी ।
स्वेतकुष्ठं तदा कृष्णकुष्ठं च शनिना सह ॥ ८ ॥
कुजेन रक्तकुष्ठं स्यात्तत्तदेवं विचारयेत् ।

लग्ने षष्ठाष्टमाधोशौ रविणा यदि संयुतौ ॥ १ ॥
 ज्वरगण्डः कुजे ग्रन्थिः शस्त्रव्रणमथापि वा ।
 बुधेन पित्तं गुरुणा रोगाभावं विनिर्दिशेत् ॥ १० ॥
 स्त्रीभिः शुक्रेण शशिना वायुना संयुतो यदि ।
 गण्डश्चाण्डालतो नाभौ तमःकेतुयुते भयम् ॥ ११ ॥
 चन्द्रेण गण्डः सलिलैः कफश्लेष्मादिना भवेत् ।
 एवं पित्रादिभानां तत्तत्कारकयोगतः ॥ १२ ॥
 गण्डं तेषां वदेदेवमुह्यमत्र मनीषिभिः ।
 रोगस्थानगते पापे तदीशे पापसंयुते ॥ १३ ॥
 राहुणा संयुते मन्दे सर्वदा रोगसंयुतः ।
 रोगस्थानगते भौमे तदीशे रंभ्रसंयुते ॥ १४ ॥
 षड्वर्षे द्वादशे वर्षे ज्वररोगी भवेन्नरः ।
 षष्ठस्थानगते जीवे तद्गृहे चन्द्रसंयुते ॥ १५ ॥
 द्वाविंशौकोनविंशेऽब्दे कुष्ठरोगं विनिर्दिशेत् ।
 रोगस्थानं गतो राहुः केन्द्रे मान्दिसमन्विते ॥ १६ ॥
 लग्नेशे नाशराशिस्थे षड्विंशे क्षयरोगता ।
 व्ययेशे रोगराशिस्थे तदीशे व्ययराशिगे ॥ १७ ॥
 त्रिंशद्वर्षैकोनवर्षे गुल्मरोगं विनिर्दिशेत् ।
 रिपुस्थानगते चन्द्रे शशिना संयुते सति ॥ १८ ॥
 पञ्चपञ्चाशदब्देषु रक्तकुष्ठं विनिर्दिशेत् ।
 लग्नेशे लग्नराशिस्थे मन्दे शत्रुसमन्विते ॥ १९ ॥
 एकोनषष्टिवर्षे तु वातरोगादितो भवेत् ।
 रंभ्रेशे रिपुराशिस्थे व्ययेशे लग्नसंस्थिते ॥ २० ॥
 चन्द्रे षष्ठेऽसंयुक्ते वसुवर्षे मृगाद्भयम् ।
 षष्ठाष्टमगतो रहुस्तस्मादष्टगते शनौ ॥ २१ ॥
 जातस्य जन्मतो विप्र प्रथमे च द्वितीयके ।
 वस्तरेऽग्निभयं तस्य त्रिवर्षे पक्षिदोषभाक् ॥ २२ ॥
 षष्ठाष्टमगते सूर्ये तद्व्यये चन्द्रसंयुतः ।
 पंचमे नवमेऽब्दे तु जलभीतिं विनिर्दिशेत् ॥ २३ ॥
 अष्टमे मन्दसंयुक्ते तस्माद्वा द्वादशे कुजः ।
 त्रिंशदब्दे दशमेऽब्दे तु स्फोटकादि विनिर्दिशेत् ॥ २४ ॥
 रंभ्रेशे राहुसंयुक्ते तदंशे रंभ्रकोणगे ।
 द्वाविंशेऽष्टादशे वर्षे ग्रन्थिमेहादिपीडनम् ॥ २५ ॥
 लाभेशे रिपुभावस्थे रोगेशे लाभराशिगे ।
 एकत्रिंशत्समे वर्षे शत्रुमूलाद्धनव्ययः ॥ २६ ॥
 सुतेशे रिपुभावस्थे षष्ठेशे गुरुसंयुते ।
 व्ययेशे लग्नभावस्थे तस्य पुत्रो रिपुर्भवेत् ॥ २७ ॥
 लग्नेशे षष्ठराशिस्थे तदीशे षष्ठराशिगे ।
 दशमैकोनविंशेऽब्दे शुनकाद्भीतिरुच्यते ॥ २८ ॥

अथ जायाभावफलाध्यायः ॥ १८ ॥

जायाभावफलं वक्ष्ये सृणु त्वं द्विजसत्तम ।

जायाधिपे स्वभे स्वोच्चे स्त्रीसुखं पूर्णमादिशेत् ॥ १ ॥
 कलत्रपो विना स्वर्क्षं व्ययषष्ठाष्टमस्थितः ।
 रोगिणीं कुरुते नारीं तथा तुङ्गादिकं विना ॥ २ ॥
 सप्तमे तु स्थिते शुक्रेऽतीवकामी भवेन्नरः ।
 यत्रकुत्रस्थिते पापयुते स्त्रीमरणं भवेत् ॥ ३ ॥
 जायाधीशः शुभैर्युक्तो दृष्टो वा बलसंयुतः ।
 तदा जातो धनी मानी सुखसौभाग्यसंयुतः ॥ ४ ॥
 नीचे शत्रुगृहेऽस्ते वा निर्बले च कलत्रपे ।
 तस्यापि रोगिणी भार्या बहुभार्यो नरो भवेत् ॥ ५ ॥
 मन्दभे शुक्रगेहे वा जायाधीशे शुभेक्षिते ।
 स्वोच्चगे तु विशेषेण बहुभार्यो नरो भवेत् ॥ ६ ॥
 वन्ध्यासङ्गो मदे भानौ चन्द्रे राशिसमस्त्रियः ।
 कुजे रजस्वलासङ्गो वन्ध्यासङ्गश्च कीर्तितः ॥ ७ ॥
 बुधे वेश्या च हीना च वणिक् स्त्री वा प्रकीर्तिता ।
 गुरौ ब्राह्मणभार्या स्याद्गर्भिणीसङ्ग एव च ॥ ८ ॥
 हीना च पुष्पिणी वाच्या मन्दराहुफणीश्वरैः ।
 कुजेऽथ सुस्तनी मन्दे व्याधिदौर्बल्यसंयुता ॥ ९ ॥
 कठिनोर्ध्वकुचार्ये च शुक्रे स्थूलोत्तमस्तनी ।
 पापे द्वादशकामस्थे क्षीणचन्द्रस्तु पञ्चमे ॥ १० ॥
 जातश्च भार्यावश्यः स्यादिति जातिविरोधकृत् ।
 जामित्रे मन्दभौमे च तदीशे मन्दभूमिजे ॥ ११ ॥
 वेश्या वा जारिणी वाऽपि तस्य भार्या न संशयः ।
 भौमांशकगते शुक्रे भौमक्षेत्रगतेऽथवा ॥ १२ ॥
 भौमयुक्ते च दृष्टे वा भगचुम्बनभाग् भवेत् ।
 मन्दांशकगते शुक्रे मन्दक्षेत्रगतेऽपि च ॥ १३ ॥
 मन्दयुक्ते च दृष्टे च शिश्नचुम्बनतत्परः ।
 दारेसे स्वोच्चराशिस्थे मदे शुभसमन्विते ॥ १४ ॥
 लग्नेशो बलसंयुक्तः कलत्रस्थानसंयुतः ।
 तद्भार्या सद्गुणोपेता पुत्रपौत्रप्रवर्धिनी ॥ १५ ॥
 कलत्रे तत्पतौ वापि पापग्रहसमन्विते ।
 भार्याहानिं वदेत् तस्य निर्बले च विशेषतः ॥ १६ ॥
 षष्ठाष्टमव्ययस्थाने मन्देशो दुर्बलो यदि ।
 नीचराशिगतो वापि दारनाशं विनिर्दिशेत् ॥ १७ ॥
 कलत्रस्थानगे चन्द्रे तदीशे व्ययराशिगे ।
 कारको बलहीनश्च दारसौख्यं न विद्यते ॥ १८ ॥
 सप्तमेशे स्वनीचस्थे पापक्षे पापसंयुते ।
 सप्तमे क्लीवराश्यंशे द्विभार्यो जातको भवेत् ॥ १९ ॥
 कलत्रस्थानगे भौमे शुक्रे जातमित्रगे शनौ ।
 लग्नेशे रंभ्रराशिस्थे कलत्रत्रयवान् भवेत् ॥ २० ॥
 द्विस्वभावगते शुक्रे स्वोच्चे तद्ग्राशिनायके ।
 दारेसे बलसंयुक्ते बहुदारसमन्वितः ॥ २१ ॥
 दारेसे शुभराशिस्थे स्वोच्चस्वर्क्षगतो भृगुः ।
 पञ्चमे नवमेऽब्दे तु विवाहः प्रायशो भवेत् ॥ २२ ॥

दारस्तानं गते सूर्ये तदीशे भृगुसंयुते ।
 सप्तमैकादशे वर्षे विवाहः प्रायशो भवेत् ॥ २३ ॥
 कुटुम्बस्थानगे शुके दारेसे लाभराशिगे ।
 दशमे षोडशाब्दे च विवाहः प्रायशो भवेत् ॥ २४ ॥
 लग्नकेन्द्रगते शुके लग्नेशे मन्दराशिगे ।
 वत्सरैकादशे प्राप्ते विवाहं लभते नरः ॥ २५ ॥
 लग्नात् केन्द्रगते शुके तस्मात् कामगते शनौ ।
 द्वादशैकोनविंशे च विवाहः प्रायशो भवेत् ॥ २६ ॥
 चन्द्राज्जामित्रगे शुके शुक्राज्जामित्रगे शनौ ।
 वत्सरेऽष्टादशे प्राप्ते विवाहं लभते नरः ॥ २७ ॥
 धनेशे लाभराशिस्थे लग्नेशे कर्मराशिगे ।
 अब्दे पञ्चदशे प्राप्ते विवाहं लभते नरः ॥ २८ ॥
 धनेशे लाभराशिष्ठे लाभेशे धनराशिगे ।
 अब्दे त्रयोदशे प्राप्ते विवाहं लभते नरः ॥ २९ ॥
 रन्ध्राज्जामित्रगे शुके तदीशे भौमसंयुते ।
 द्वाविंशे सप्तविंशेऽब्दे विवाहं लभते नरः ॥ ३० ॥
 दारांशकगते लग्ननाथे दारेश्चरे व्यये ।
 त्रयोविंशे च षड्विंशे विवाहं लभते नरः ॥ ३१ ॥
 रन्ध्रेशे दारराशिस्थे लग्नांशे भृगुसंयुते ।
 पञ्चविंशे त्रयस्त्रिंशे विवाहं लभते नरः ॥ ३२ ॥
 भाग्याद्भाग्यगते शुके तद्द्वये राहुसंयुते ।
 एकत्रिंशास्त्रयस्त्रिंशे दारलाभं विनिर्दिशेत् ॥ ३३ ॥
 भाग्याज्जामित्रगे शुके तद्द्वये दारनायके ।
 त्रिंशे वा सप्तविंशाब्दे विवाहं लभते नरः ॥ ३४ ॥
 दारेसे नीचराशिस्थे शुके रन्ध्रारिसंयुते ।
 अष्टादशे त्रयस्त्रिंशे वत्सरे दारनाशनम् ॥ ३५ ॥
 मदेशे नाशराशिस्थे व्ययेशे मदराशिगे ।
 तस्य चैकोनविंशाब्दे दारनाशं विनिर्दिशेत् ॥ ३६ ॥
 कुटुम्बस्थानगो राहुः कलत्रे भौमसंयुते ।
 पाणिग्रहे च त्रिदिने सर्पदष्टे वधूमृतिः ॥ ३७ ॥
 रन्ध्रस्थानगते शुके तदीशे सौरिराशिगे ।
 द्वादशैकोनविंशाब्दे दारनाशं विनिर्दिशेत् ॥ ३८ ॥
 लग्नेशे नीचराशिस्थे धनेशे निधनं गते ।
 त्रयोदशे तु सम्प्राप्ते कलत्रस्य मृतिर्भवेत् ॥ ३९ ॥
 शुक्राज्जामित्रगे चन्द्रे चन्द्राज्जामित्रगे बुधे ।
 रन्ध्रेशे सुतभावस्थे प्रथमं दशमाब्दिकम् ॥ ४० ॥
 द्वाविंशे च द्वितीयं च त्रयस्त्रिंशे तृतीयकम् ।
 विवाहं लभते मर्त्यो नाऽत्र कार्या विचारणा ॥ ४१ ॥
 षष्ठे च भवने भौमः सप्तमे राहुसंस्थितिः ।
 अष्टमे च यदा सौरिस्तस्य भार्या न जीवति ॥ ४२ ॥

अथ आयुर्भावफलाध्यायः ॥ १९ ॥

आयुर्भावफलं चाऽथ कथयामि द्विजोत्तम ।
 आयुःस्थानाधिपः केन्द्रे दीर्घमायुः प्रयच्छति ॥ १ ॥
 आयुस्थानाधिपः पापैः सह तत्रैव संस्थितः ।
 करोत्यल्पायुषं जातं लग्नेशोऽप्यत्र संस्थितः ॥ २ ॥
 एवं हि शनिना चिन्ता कार्या तर्कैर्विचक्षणैः ।
 कर्माधिपेन च तथा चिन्तनं कार्यमायुषः ॥ ३ ॥
 षष्ठे व्ययेऽपि षष्ठेशो व्ययाधीशो रिपौ व्यये ।
 लग्नेऽष्टमे स्थितो वाऽपि दीर्घमायुः प्रयच्छति ॥ ४ ॥
 स्वस्थाने स्वांशके वाऽपि मित्रेशे मित्रमन्दिरे ।
 दीर्घायुषं करोत्येव लग्नेशोऽष्टमपः पुनः ॥ ५ ॥
 लग्नाष्टमपकर्मेशमन्दाः केन्द्रत्रिकोणयोः ।
 लाभे वा संस्थितास्तद्द्व द्विशेषुर्दीर्घमायुषम् ॥ ६ ॥
 एवं बहुविधा विद्वन्नायुर्योगाः प्रकीर्तिताः ।
 एषु यो बलवांस्तस्याऽनुसारादायुरादिशेत् ॥ ७ ॥
 अष्टमाधिपतौ केन्द्रे लग्नेशे बलवर्जते ।
 विंशद्वर्षाण्यसौ जीवेद् द्वात्रिंशत्परमायुषम् ॥ ८ ॥
 रन्ध्रेशे नीचराशिस्थे रन्ध्रे पापग्रहैर्युते ।
 लग्नेशे दुर्बले जन्तुरल्पायुर्भवति ध्रुवम् ॥ ९ ॥
 रन्ध्रेशे पापसंयुक्ते रन्ध्रे पापग्रहैर्युते ।
 व्यये क्रूरग्रहाक्रान्ते जातमात्रं मृतिर्भवेत् ॥ १० ॥
 केन्द्रत्रिकोणगाः पापाः शुभाः षष्ठाष्टगा यदि ।
 लग्ने नीचस्थरन्ध्रेशो जातः सद्यो मृतो भवेत् ॥ ११ ॥
 पञ्चमे पापसंयुक्ते रन्ध्रेशे पापसंयुते ।
 रन्ध्रे पापग्रहैर्युक्ते स्वल्पमायुः प्रजायते ॥ १२ ॥
 रन्ध्रेशे रन्ध्रराशिस्थे चन्द्रे पापसमन्विते ।
 शुभदृष्टिविहीने च मासान्ते च मृतिर्भवेत् ॥ १३ ॥
 लग्नेशे स्वोच्चराशिस्थे चन्द्रे लाभसमन्विते ।
 रन्ध्रस्थानगते जीवे दीर्घमायुर्न संशयः ॥ १४ ॥
 लग्नेशोऽतिबली दृष्टः केन्द्रसंस्थैः शुभग्रहैः ।
 धनैः सर्वगुणैः सार्धं दीर्घमायुः प्रयच्छति ॥ १५ ॥

अथ भाग्यभावफलाध्यायः ॥ २० ॥

अथ भाग्यभावं विप्र फलं वक्ष्ये तवाऽग्रतः ।
 सबलो भाग्यपे भाग्ये जातो भाग्ययुतो भवेत् ॥ १ ॥
 भाग्यस्थानगते जीवे यदीशे केन्द्रसंस्थिते ।
 लग्नेशे बलसंयुक्ते बहुभाग्ययुतो भवेत् ॥ २ ॥
 भाग्येशे बलसंयुक्ते भाग्ये भृगुसमन्विते ।
 लग्नात् केन्द्रगते जीवे पिता भाग्यसमन्वितः ॥ ३ ॥
 भाग्यस्थानाद् द्वितीये वा सुखे भौमसमन्विते ।
 भाग्येशे नीचराशिस्थे पिता निधनं एव हि ॥ ४ ॥
 भाग्येशे परमोच्चस्थे भाग्यांशे जीवसंयुते ।
 लग्नाच्चतुष्टये शुके तत्पिता दीर्घजीवनः ॥ ५ ॥

भाग्येशे केन्द्रभावस्ये गुरुणा च निरीक्षिते ।
 तत्पिता वाहनैर्युक्तो राजा वा तत्समो भवेत् ॥ ६ ॥
 भाग्येशे कर्मभावस्थे कर्मेशे भाग्यराशिगे ।
 शुभदृष्टे धनाढ्यस्य कीर्तिमांस्तत्पिता भवेत् ॥ ७ ॥
 परमोच्चांशगे सूर्ये भाग्येशे लाभसंस्थिते ।
 धर्मष्ठो नृपवात्सल्यः पितृभक्तो भवेन्नरः ॥ ८ ॥
 लग्नात्त्रिकोणगे सूर्ये भाग्येशे सप्तमस्थिते ।
 गुरुणा सहिते दृष्टे पितृभक्तिसमन्वितः ॥ ९ ॥
 भाग्येशे धनभावस्थे धनेशे भाग्यराशिगे ।
 द्वात्रिंशात्परतो भाग्यं वाहनं कीर्तिसम्भवः ॥ १० ॥
 लग्नेशे भाग्यराशिस्थे षष्ठेशेन समन्विते ।
 अन्योन्यवैरं ब्रुवते जनकः कुत्सितो भवेत् ॥ ११ ॥
 कर्माधिपेन सहितो विक्रमेशोऽपि निर्बलः ।
 भाग्यपो नीचमूढस्थो योगो भिक्षाशनप्रदः ॥ १२ ॥
 षष्ठाष्टमव्यये भानू रन्ध्रेशे भाग्यसंयुते ।
 व्ययेशे लग्नराशिस्थे षष्ठेशे पञ्चमे स्थिते ॥ १३ ॥
 जातस्य जननात्पूर्वं जनकस्य मृतिर्भवेत् ।
 रन्ध्रस्थानगते सूर्ये रन्ध्रेशे भाग्यभावगे ॥ १४ ॥
 जातस्य प्रथमाब्दे तु पितुर्मरणमादिशेत् ।
 व्ययेशे भाग्यराशिस्थे नीचांशे भाग्यनायके ॥ १५ ॥
 तृतीये षोडशे वर्षे जनकस्य मृतिर्भवेत् ।
 लग्नेशे नाशराशिस्थे रन्ध्रेशे भानुसंयुते ॥ १६ ॥
 द्वितीये द्वादशे वर्षे पितुर्मरणमादिशेत् ।
 भाग्याद्रन्ध्रगते राहौ भाग्याद्भाग्यगते रवौ ॥ १७ ॥
 षोडशेऽष्टादशे वर्षे जनकस्य मृतिर्भवेत् ।
 राहुणा सहिते सूर्ये चन्द्राद्भाग्यगते शनौ ॥ १८ ॥
 सप्तमैकोनविंशाब्दे तातस्य मरणं ध्रुवम् ।
 भाग्येशे व्ययराशिस्थे व्ययेशे भाग्यराशिगे ॥ १९ ॥
 वदाब्धिमितवर्षाच्च पितुर्मरणमादिशेत् ।

रव्यंशे च स्थिते चन्द्रे लग्नेशे रन्ध्रसंयुते ॥ २० ॥
 पञ्चत्रिंशैकचत्वारिंशद्वर्षे मरणं पितुः ।
 पितृस्थानाधिपे सूर्ये मन्दभौमसमन्विते ॥ २१ ॥
 पञ्चाशद्वत्सरे प्राप्ते जनकस्य मृतिर्भवेत् ।
 भाग्यात् सप्तमगे सूर्ये भ्रातृसप्तमगस्तमः ॥ २२ ॥
 षष्ठेऽब्दे पञ्चविंशाब्दे पितुर्मरणमादिशेत् ।
 रन्ध्रजामित्रगे मन्दे मन्दाज्जामित्रगे रवौ ॥ २३ ॥
 त्रिंशैकविंशे षड्विंशे जनकस्य मृतिर्भवेत् ।
 भाग्येशे नीचराशिस्थे तदीशे भाग्यराशिगे ॥ २४ ॥
 षड्विंशेऽब्दे त्रयस्त्रिंशे पितुर्मरणमादिशेत् ।
 एवं जातस्य दैवज्ञो फलं ज्ञात्वा विनिर्दिशेत् ॥ २५ ॥
 परमोच्चांशगे शुक्रे भाग्येशेन समन्विते ।
 भ्रातृस्थाने शनियुते बहुभाग्याधिपो भवेत् ॥ २६ ॥
 गुरुणा संयुते भाग्ये तदीशे केन्द्रराशिगे ।
 विंशद्वर्षात् परं चैव बहुभाग्यं विनिर्दिशेत् ॥ २७ ॥
 परमोच्चांशगे सौम्ये भाग्येशे भाग्यराशिगे ।
 षट्त्रिंशाच्च परं चैव बहुभाग्यं विनिर्दिशेत् ॥ २८ ॥
 लग्नेशे भाग्यराशिस्थे भाग्येशे लग्नसंयुते ।
 गुरुणा संयुते द्यूने धनवाहनलाभकृत् ॥ २९ ॥
 भाग्याद्भाग्यवतो राहुस्तदीशे निधनं गते ।
 भाग्येशे नीचराशिस्थे भाग्यहीनो भवेन्नरः ॥ ३० ॥
 भाग्यस्थानगते मन्दे शशिना च समन्विते ।
 लग्नेशे नीचराशिस्थे भिक्षाशी च नरो भवेत् ॥ ३१ ॥
 एवं भाग्यफलं विप्र संक्षेपात् कथितं मया ।
 लग्नेशभाग्यभावेशस्थित्याऽन्यदपि निर्दिशेत् ॥ ३२ ॥

Encoded and proofread by ajarve at fms30.cca.rockwell.co

Please send corrections to sanskrit@cheerful.com
 Last updated November 19, 2010
<http://sanskritdocuments.org>